



**GINJAW KOMITI
WUNPAWNG MUNG DAN SHANGLAWT HPUNG**

**WUNPAWNG MUNG DAN SHANGLAWT HPUNG
GINJAW KOMITI TINGNYANG UP
WUNPAWNG MUNG DAN SHANGLAWT KONGSI NINGBAW
WUNPAWNG MUNG DAN SHANGLAWT HPYEN DAP DAP UP DAJU
DU DAJU JUM NBAN LA A
(62) NING HPRING WUNPAWNG MUNG DAN SHANGLAWT HPUNG
MASAT NINGHTOI MUNGGA**

Hkawp,

Wunpawng Mungdan Shanglawt Hpung, Hpung Shang Salang ni, mungchying mungshawa ni hte Wunpawng Mungdan Shanglawt magam gun ni yawng hpe shakram let Wunpawng Mungdan Shanglawt Hpung Ginjaw Komiti Tingnyang Up, Wunpawng Mungdan Shanglawt Kongsi Ningbaw, Wunpawng Mungdan Shanglawt Hpyen Dap Dap Up Daju lit la nga ai Ngai, Du Daju Jum Nban La kaw nna Wunpawng Mungdan Shanglawt Hpung Masat Ninghtoi Mungga hte shatsam dat nngai.

Dai ni gaw, amyu kaba lailen hte hpyen gumshem lailen lang ai mung maden Myen mung asuya ban hte ban e Wunpawng Mungdan hte Mungdan masha ni hpe dip up chyinglau sha nga ai prat kaw nna lawt lu n'htawm, awm dawm shanglawt ai Wunpawng Gumrawng Gumtsa Mungdan hpe gaw sharawt da lu na matu yaw shada let, mungshawa rawt malan majan hpe woi awn ningshawng na Wunpawng Mungdan Shanglawt Hpung (KIO) hpe hpaw shabawn dat ai (62) ning ladu hkrum ai masat ninghtoi rai nga mali ai.

Shaning (60) jan KIO a rawt malan ladaw laman mungdan a magam bungli shakut shaja gunhpai lai wa sai myit rum ni hte, ya aten hta ninggun dat shanglawm gunhpai nga ai KIO Hpung Shang Salang myit rum ni, KIO magam gun yawng hpe hkungga jaw chyeju dum nga ai hte maren, rawt malan majan hta asak ap nawng mat wa sai mungshawa ni hte KIO magam gun share shagan ni hpe mung, aten tup hkungga jaw manu shadan nga ai lam htet shana dat ai.

Dai ni na masat ninghtoi hta KIO Hpung Party Komiti tsang shagu hte Hpung Shang Salang ni, KIO magam gun yawng gaw, galaw lai mat wa sai rawt malan bungli yi-ngam ni hpe bai ninghtang dinglik yu ai lam, ya ten na

man pa masa hpe sung sung li li sawn maram dinglik ai lam ni galaw n'htawm, grau kaja ai shawnglam masing masa ni hpe myit sawn shachyaw, masat jahkrat sa wa ra nga ai. KIO gaw lai wa sai rawt malan hkrunlam hta kaning re ai hpyen majan, kaning re ai mungmasa maw-ru ni hpe rai tim lai di lu ai sha n-ga, galai shai ai mungkan sat lawat amyuu myu hte hkrum katut ai rai tim, KIO hpe woi awn ai ningbaw ningla ban hte ban gaw, la-pai la-hkra masa n yit ai sha Ninggawn Mungmasa Lam Yan a ntsa ngang ngang tsap let, da-kring da-lang atsam dat woi awn sa wa ai re majaw, KIO gaw mungshawa a myit makam hpe lu la n'htawm, mungshawa a gawng malai tai ai wuhpung wuhpawng byin tai nga sai re.

Dai ni ten na mabyin sat lawat hta kaga rawt malan hpung ni hte Myen mungdan mungshawa ni mung, KIO galaw sa wa nga ai mungmasa ninggam shagu hpe myit maju jung yu maram, hkap la, madi shadaw nga ai sha n-ga, KIO tsun shaga ai mungmasa lai ladat ni hpe manu shadan ahkyak tawn da ai hpe mu lu nga sai. Ndai zawn re ai mungmasa, hpyen masa, rawt malan jasat jasa madang ni hpe grau tsaw ai ninggam de sharawt sa wa lu hkra, KIO Hpung Shang Salang ni hte KIO magam gun ni hta lit kaba nga wa ai hpe myit dum ra ai hte maren, kaja wa nan mung lit la gunhpai ra nga ai.

Hkawp,

KIO Hpung Shang Salang ni hte magam gun dap shawa ni e, Myen mungdan dinghku majan byin ai ladaw (75) ning du wa magang sai re. Ndai dinghku majan manghkang a ningpawt gaw, masha jahpan n law ai bum nga amyuu sha ni hpe lam magup hta shagyip shagyeng dip kamyet uphkang na hte, mungmasa ahkaw ahkang dawn sat kau n'htawm, ka-up shamyt kau na ngu ai Myen amyuu kaba lailen myit jasat a majaw re. Myen mungdan shanglawt lu ai shaloi, lang mat wa ai 1947 ning Constitution hta mung, Federal Munghpawm masa n rai mat ai sha, mungdan hpe ninggun ja ai party wuhpung langai kaw nna ginjaw jum uphkang masa hte jum tek sa wa na hkrang hpe madung ka bang tawn da ai re ai majaw, Panglung ga sadi hpe mung 1947 ning Constitution e ka-up kau ai masa shabyin dat masai re. De a majaw, bum nga amyuu sha ni rawt malan ra wa ai mung rai nga ai.

Dai zawn, mungdan uphkang masa maw lanyet shakri, hkalem masu ai hte maren, "Mungdan a shadip jahpang ahkang aya hpe prat tup prat shang wa Myen mung hpyen dap kaw nna jum manat woi awn sa wa ra na" ngu ai hpyen gumshem lailen gaw, mungdan dinghku majan wan hpe grau shagrung dat ai sha n-ga, Myen mungdan ting lam magup hta ginchyum chyat, manghkang matut manoi byin pru wa sai re. Ndai zawn Myen mungdan a dinghku majan manghkang byin pru wa ai ningpawt mateng hpe dai ni gaw, layang ga nga masha jahpan law ai Myen amyuu sha ni mung chye na hkap la wa

masai hpe mu lu ai. Dai re ai majaw, ya aten hta Myen amyua kaba lailen hpe gram sharai, shamat shatsai kau na matu hte, hpyen gumshem lailen hpe ningpawt gawt shamyit kau n'htawm, Federal Democracy munghpawm gawgap sa wa na matu, Myen mungdan mungshawa ni myit makun ninggun da-ting nga ai hpe mu lu ai.

2021 ning, February shata kaw nna Myen mungdan ting masa yawng shuk shanut mat sai hte, ru yak tsin-yam byin hkrum hkra nga ai rai tim, maga mi hku nna mahtai tam la lu ai gaw, "Gumshem lailen hpe gasat kadawng agrawp kau ra ai" ngu ai lam rai nga ai. Dai re ai majaw, Myen mungdan shawa gaw ladat hpan hkum hte laknak lang rawt malan gasat nga masai re. Ndai mabyin sat lawat hta tinang KIO kaw nna mung mai byin ai ladat hte shanglawm ra ai, lit la lawm ra ai, woi awn ai madang nga ra ai. Dai rai yang chyu sha, anhte a ahkaw ahkang hpe shangang shakang, hkrang shachyaw sa wa lu na matu ginjang kaja paw pru wa na re.

Dai ni ten hta Myen mungdan kata e mungmasa, hpyen masa shuk shanut nga ai zawn, maigan mungsang wuhpung ni shada da a lapran e mung, masa lam amyua myu grai shuk shanut wa ai hpe mu lu ai. Mungdan kaba ni jinghku dap hpawm ladat hte wuhpung wuhpawng hpaw shalaw n'htawm, hpyen ninggun laknak ninggun shingjawng hkat ai lam, hpaga bungli hta pat shingdang hkat ai lam, mungdan lamu ga jarit gram jat shakut ai lam ni matut manoi byin nga ai hpe mu lu ai. Shachyip magang grau grau sawng wa magang byin nga ai. Ndai zawn re ai manghkang kaba ni a majaw, mungsang sat lawat ni akajawng sha, galai shai wa mai ai hpe myit dum ra ai. Anhte hte hpa n seng lawm ai ngu tim, lam amyua myu hku nna ginjang chyat wa mai ai re.

Dai re ai majaw, KIO hte Wunpawng Mungdan masha ni a lapran makai hkak ra ai. Kaning re ai mungmasa, hpyen masa laru ru wa tim, anhte kata myit hkrum makai hkak nga ai rai yang, kaning re ai manghkang ni hpe rai tim, tawt lai di lu nna tinang a matu ginjang kaja de shabyin la lu na re.

Hkawp,

Mungchying mungshawa ni e, KIO gaw mungshawa a gawng malai tai ai wuhpung re ai hte maren, mungshawa a ningmu hpe galoi mung manu shadan ningshawng tawn da let, shawnglam bungli ni hpe hkrang shapraw nga ai re. Mungshawa myit ai lam gaw shawng de du nga n'htawm, KIO gaw hpang hkrat taw nga ai lam n byin u ga, mungshawa myit ai hte KIO jasat sa wa ai lam ni bung pre wa na matu hte, KIO a mungmasa masing ni hpe mungshawa ni hkawn hkrang wa lu na matu, buga ginra shagu na, pang wutsang shagu na mungshawa salang ni hte KIO bungli rau jawm galaw sa wa na Shawnglam Mungmasa Jasat Hpung (SMJH) hpe 2016 ning, April shata hta hpaw ninghtan da lu sai hte maren, bungli kaba ni hpe masing jahkrat hkrang shapraw nga sai re.

2021 ning, February shata hta Myen mung hpyen dap ahkang aya zing madu la kau ai hpang, Kachin Region a ahkang aya hpe ru jahkrat, gawgap la lu na matu hte shawnglam mungmasa masing ni hpe sawn shachyaw gyin shalat sa wa lu na matu Pran-wan Mungmasa Jasat Hpung (KPICT- Kachin Political Interim Coordination Team) hpe 2021 ning, March shata hta hpaw shabawn jat n’htawm, galaw ra ai bungli ni hpe n hkring n sa, myit shachyaw hkrang gran sa wa nga sai re.

Pran-wan ladaw aten kadun laman anhte a shawnglam mungmasa hpe aten dep hkrang shapraw la na grai ahkyak ai. Tinang maga lagaw lahkam htawt htingnai lanyan nga ai rai yang, ginjang kaja ni hpe shalai kau ai zawn byin wa mai nga ai. Ya aten hta, Myen mungdan mungshawa yawng ninggun kaba hte hpyen gumshem dap hpe ninghkap gasat nga ai re majaw, aten ladaw langai hta hpyen dap gaw “Prat tup mungdan ahkang aya hpe woi awn jum tek da na” ngu ai myit jasat hpe tat sum kau ra sana re. Dai zawn re ai mabyin sat lawat garai n byin pru wa shi yang, Kachin Region hte seng ai mungmasa lam masan hpe aten dep gran shachyaw da ra ai. Dai re ai majaw, kade n na ai aten hta Ginjaw Komiti gaw mungmasa lahkam langai de htawt sit hkrang gran sa wa na re. Dai masing hta, KIO Hpung Shang Salang ni, mungchying mungshawa ni, KIO magam gun ni yawng, ninggun dat shanglawm sa wa na matu shadut dat nngai.

Mungmasa a majaw byin ai manghkang ni hpe mungmasa ladat hte hparan la na ngu ai gaw, mungkan a manghkang hparan ai lai ladat rai nga ai. Dai mungmasa bawngban hpawng byin wa na hpe gaman lila hku nna ala dingda nga yang, tinang a matu sum machyi lam sha byin ai. Mungmasa bawngban ai hta tinang ra ai hpe bawngban shagrin la lu na matu gaw, ndai pran-wan ladaw hta anhte kade hkyen shajin da lu sai kun?, ngu ai gasan hpe mahtai shapraw da lu na ra re. Dai re ai majaw, ndai aten ladaw hta anhte yawng n hkring n sa myit jasat n’htawm, n sim n sa bungli galaw shakut nga ra ai.

Maga mi de tai hpyen wa gaw, anhte a bungli masing ni hpe ladat shaw chyinglau wa na re. “Wuhpung hka ai dumsu, ningba sharaw gamu ai” ngu ai ga malai zawn n byin na ahkyak ai. Tinang amyu sha ni kata laknak shakap ya n’htawm Pyi-thu-tsit hpaw masat ya ai lam ni gaw, amyu sha kata myit garan wa na matu ladat langai rai nga ai. Mungshawa ni a shimlum lam hpe dingbai dingna jaw ai masa mung byin tai nga ai. Tai hpyen wa kaw nna yaw sing da ai Wunpawng amyu sha ni a kahkyin gumdin ninggun hpe bra ayai wa shangun ai, amyu baw sang hte seng nna tsun dang-rang htai lai hkat ai lam, nawku makam masham hpung shada n ru n ra byin ai lam, rau nga rau pra ru di amyu sha ni a lapran manghkang shabyin ai lam ni n nga hkra, anhte yawng sadi sahka sa wa ra ai. Anhte kata shada da mara tam tsun jahpyak

hkat ai lam, ladu shalai aput angun dinglun hkat ai lam n nga hkra sadi ra ai. Tai hpyen wa a masing hpe agrawp jahten kau lu hkra mung, zai ladat shaw lit la lu ra ai.

Hkawp,

KIO Hpung Shang Salang ni, magam gun dap shawa ni e, KIO hpung party a jasat jasa tara hte maren Hpung Shang Salang ni, magam gun ni tup hkrak hkam la, hkan sa na grai ahkyak nga ai. Tinggyeng akyu ara lu lawm lam hta grau nna mungshawa nga mu nga mai lam hte awmdawm shanglawt ai mungdan gawgap bungli hpe madung tawn ningshawng jaw galaw ra ai. KIO Hpung Shang Salang ni gaw kaga mungmasa party wuhpung wuhpawng ni hta n mai achya, n mai shanglawm ai. Mungmasa hkam la lam ngangkang ra ai hte myu tsaw myit, mung tsaw myit hpring kabrat ai, madang nga ai Hpung Shang Salang byin tai nga ra ai. Dai shaloi she, KIO greng grak wa nna, jasat ai lam shagu hpe woi awn sa wa lu na re.

Maigan mungdan ni de chyam bra nga ai Wunpawng amysha ni mung, KIO hpung hta shanglawm nna mungdan gawgap bungli gunhpai na lit nga ai. Ninggawn Mungmasa Lam Yan, KIO a gaw da ai tara ni hte shanglawt rawt malan a myit jasat ni hpe hkaja ra ai. Myit di chyip, na-hpang myu tsaw myit jasat hte galaw ai bungli gaw awng dang na matu n loi nga ai hpe dum shai ra ai.

Hkawp,

Mungchying mungshawa hte magam gun dap shawa ni e, dai ni na ten hta anhte gasat kau ra hpyen madung grai law nga sai re. Ka-ni nanghpam hpyen a katsi majan hta anhte amysha ni, mungchying mungshawa ni ladu shalai jamjau hkrat sum nga sai. Shinggyim wuhpawng hten za wa magang sai. Masha jahpan grai yawm wa sai. Ka-ni nanghpam a majaw, tinang a htung tara lailen ni htenza mat sai. Sut gan arung arai yawng chyasam masha wa a lata de du mat sai. Rawt malan majan ladaw hta asak si sum ai hta htam grau law hkra ka-ni nanghpam katsi majan hta hkrat sum mat sai.

Ndai zawn re ai ru yak tsin-yam hpe anhte yawng mu chye nga ai hkrai re. Rai tim, hpa majaw ka-ni nanghpam pat jasan bungli n awng dang hkraw ai i? ga san ndai hpe anhte yawng mahtai shapraw ra nga sai. Ya ten hta mungshawa ni hta ka-ni nanghpam sunglang ai ni law ai zawn, KIO magam gun ni hta mung mayun mayoi sunglang nga ai hpe mu lu ai. Dai re ai majaw, magam gun hpa-awn tsang hte tsang gaw tinang a magam gun masha ni ka-ni nanghpam lu sha sunglang ai lam, ka-ni nanghpam hpaga bungli hta shang achya lawm ai lam ni tsepkawp n nga mat hkra, aten tup jep chyoi na, ja ja ahkyak la sa wa na matu kahtap matsun dat ai.

Mare buga ginra ni hta mung, ka-ni nanghpam pat jasan masing bungli hpe n-gun dat galaw sa wa ai hta, mungshawa ni yawng atsam dat shanglawm ga. Myi man tau hkat, shiga magap da hkat ai lam n galaw ga. KIO magam gun ni ka-ni nanghpam hta achya lawm ai hpe mu chye yang, mahkrun jaw jaw hte seng ang ai magam dap de shiga jaw shajang na matu shana lajin dat ai.

KIO magam gun ni hpe htet shana dat ai. Dai ni na pran-wan ladaw hta gumshem hpyen dap hpe Myen mungdan ting hta shamyit gasat nga ai ten re. Buga makawp maga hpyen hpung ngu hpaw masat la nna kadai mung kadai man ang ai hta majan shang nga ma ai. Tinang magam gun ni gaw ndai zawn re sat lawat hta kasi kaja tai let woi awn ai tsang hta lit la lu ra ai. Tinang a majaw, mungshawa ni sum machyi ai lam n byin hkra sadi ra ai. Ntsa kaw nna lit jaw matsun ai bungli hpe ahkaw ahkang la nna zai mazut lai lang ai lam, tinggyeng kan-wang bungli galaw hkawm ai lam, pyaw len hkawm ai lam ni a majaw, KIO a masa hkrat sum wa mai ai hpe myit dum ra ai. Magam gun tsang hte tsang lit la ra ai magam lit hpe awng dang hkra gunhpai ra ai zawn, magam gun ni hkan sa ra ai tara hpe tup hkrak hkan sa na. Ntsa tsang hpa-awn ni a matsun bungli lit hte tara ni hpe kang kang ka ka gunhpai na matu matsun dat ai.

Wunpawng Mungdan hte Wunpawng Mungdan masha ni gaw, mung maden Myen mung asuya ban hte ban a lashoi jum dip up da ai kata shaning (70) ning jan lam magup hta ginchyum chyat nga lai wa saga ai. Ndai prat madang kaw nna lawt lu na n'htawm, anhte myit mada ai mungmasa pandung de du hkra shakut shaja galaw la na matu ya aten ginjang kaja du nga sai re. Panglai nammuk dara ntsa nbung laru, hka leng ni kade kaba ai rai tim, sanghpaw li hkang ai wa gaw, dai mayak ni hpe tawt lai kau n'htawm, shadu ra ai sanghpaw daru de woi shadu ai. Dai hte maren, Wunpawng Mungdan Shanglawt Hpung mung, anhte myit mada let shakut shaja nga ai Ninggawn Mungmasa Lam Yan a Mungmasa Pandung de du lu hkra woi awn sa wa nga ai re majaw, KIO woi awn jasat jasa ai npu e, anhte yawng kamhpa manoi manat, madi shadow nga yang anhte du ra ai pandung de du wa na gaw, "Ga lahtum n shut" re.

Ginchyum hku nna htet shana mayu ai. Ya ten hta COVID-19 ana zinli mung tinang buga ginra ni hta kalang bai kap bra nga ai hpe mu lu ai. Ana zinli koi gam lu na hkan sa tara ni hte maren, hkan shatup nga ga. KIO Hpung Shang Salang ni gaw mungchying mungshawa yawng a gawng malai tai na lit lu nga ai hte maren, mungshawa ni a mayak mahkak lam ni hpe ladat shaw hparan ya na lit la sa wa ga. Hpung Shang Salang ni hkan sa ra ai tara hpe hkan sa shatup let KIO a marung nra tai nga ga. Hpung party komiti tsang hte tsang mung, Hpung Shang Salang ni hpe kahkyin gumdin woi awn

sa wa ga. KIO Ginjaw Komiti a masing masa ni hpe Hpung Shang Salang ni yawng chye na hkam la lu hkra aten dep htawn tsun hparan dan mu. Magam dap tsang shagu mung, ntsa tsang Ginjaw madang kaw nna htuk shapraw ai matsun aming, magam aming, tara aming ni hpe npu tsang rung shagu de aten dep htawn shabra na hte, magam gun ni yawng chye na hkan nang hkan sa lu hkra lit la nga mu. Ginjaw Komiti a mungmasa jasat jasa lahkam htawt sit sa wa ai masing ni hpe makam hkri-dun ngang ngang hte madi shadaw nga mu. KIO Hpung Shang Salang ni, mungchying mungshawa yawng hte KIO magam gun yawng a ntsa Karai Kasang a hkum tsup ai Shaman Chyeju tut nawng hkam la lu nga u ga ngu, akyu hpyi ya dat let, (62) Ning Hpring, Wunpawng Mungdan Shanglawt Hpung Masat Ninghtoi Mungga hpe hpungdim dat nngai.

N. Banla
25/10/2022

Tingnyang Up
Ginjaw Komiti

Wunpawng Mungdan Shanglawt Hpung

2022 ning, October shata (25) ya.